

ПАДТРЫМКА
НАБІРАЕ
АБАРОТЫ

(Заканчэнне.
Пачатак на 1-й стар. «МС».)

Па словах Аляксандра Румака, да 30 сакавіка адзінокія пажылыя і інваліды па ўсёй краіне былі праінфармаваныя па тэлефоне аб дапамозе, якая ім прапануецца, таксама прачытаць прая людзі маглі ў памятках, якія распаўсюджваліся па паштовых скрынях. Гэтым займаліся сацработнікі разам з валанцёрамі Чырвонага Крыжа і БРСМ.

«Мы прапаноўваем ім дапамогу ў забеспячэнні ўсім неабходным, для таго каб у іх не было патрэбы выходзіць са свайго дому», — заявіў намеснік міністра працы і сацабароны.

Работа сацыяльнай службы праходзіць у цесным супрацоўніцтве з Беларускім таварыствам Чырвонага Крыжа (БТЧК), маладзёжнымі арганізацыямі, перш за ўсё БРСМ, прафсаюзнымі арганізацыямі і некаторымі іншымі, якія вырашылі паўдзельнічаць у гэтым. У ролі каардынатораў выступаюць ТЦСАНы. Дапамогу па дастаўцы прадуктаў харчавання і лекаў аказваюць сацыяльныя работнікі і валанцёры, і з кожным днём яна набірае абароты.

Калі яшчэ тыдзень таму ТЦСАНы разам са сваімі партнёрамі, грамадскімі арганізацыямі аказалі дапамогу прыблізна тром тысячам чалавек, то ўжо ў мінулую пятніцу гэтую дапамогу атрымалі 9,5 тысячы тых, хто мае патрэбу. Па стане на канец дня 5 красавіка цэнтры сацабслугоўвання выканалі 4525 заявак ад пажылых грамадзян і людзей з інваліднасцю, а БТЧК, БРСМ, прафсаюзы, сельскія выканкамы і гандлёвыя ўстановы — 15 981 заяўку. Усяго ўжо 20,5 тысячы чалавек атрымалі дапамогу. Акрамя таго, 95 тысяч пажылых грамадзян атрымліваюць дома сацыяльныя паслугі. Такім чынам, рознымі відамі дапамогі ахоплена 115,5 тысячы чалавек.

У гэтыя дні часова прыпынена работа аддзяленняў дзённага знаходжання для пажылых грамадзян і маладых інвалідаў. У дамах-інтэрнатах, аддзяленнях кругласутачнага знаходжання спачатку было абмежавана наведванне, але на мінулым тыдні ўведзена поўная забарона на ўваход старонніх, а таксама адменены масавыя мерапрыемствы. Адначасова для ўсіх работнікаў інтэрнатаў устаноўлены масачны рэжым, яны абавязаны выкарыстоўваць пальчаткі пры абслугоўванні пажылых людзей. Заступаючы на змену, работнікі мераюць тэмпературу — гэтыя паказанні запісваюцца. Сацработнікі, якія аказваюць паслугі з выездам на дом, павінны весці дзённікі самакантролю.

Куды яшчэ можна
звяртацца

У выпадку ўзнікнення праблемных сітуацый, а таксама з прапановамі па ўдасканаленні арганізацыі дастаўкі прадуктаў харчавання і медыкаментаў сацыяльнай службай можна тэлефанаваць у Міністэрства працы і сацыяльнай абароны на нумар (8 017) 222-49-29, а таксама ў абласныя камітэты па працы, занятасці і сацыяльнай абароне: у Брэсцкай вобласці — (8 0162) 21-10-17; Віцебскай — (8 0212) 65-42-64; Гомельскай — (8 0232) 75-77-12; Гродзенскай — (8 0152) 74-35-94 і 77-03-49; Магілёўскай — (8 0222) 25-07-05; Мінскай — (8 017) 302-68-23; у Мінску — (8 017) 396-55-26 і 373-04-76. Званкі прымаюцца з 9.00 да 18.00 у рабочыя дні. Калі ласка, не блытайце гэтыя тэлефоны з гарачымі лініямі, па якіх можна замовіць прадукты і лекі на дом.

Святлана БУСЬКО.

ЛЮДЗІ І ДАПАМОГА —
ПОБАЧ

У Магілёўскай вобласці працуе дастаўка тавараў першай неабходнасці пажылым людзям і інвалідам.

Святлана Мікалаеўна — пенсіянерка адносна маладая, але бывае, што рытм сэрца зрываецца або ціск «скача». Таму яна вырашыла не рызыкаваць. Як толькі ў вобласці пачала працаваць служба дастаўкі, адразу ж патэлефанавала на гарачую лінію. На валанцёрскіх пачатках сёння шмат хто аказвае такія паслугі: цэнтры сацабслугоўвання насельніцтва, дабрачынныя арганізацыі, сельвыканкамы, моладзь, пошта, райспажыўкааперацыя, прадпрыемствы, дзе раней працавалі сённяшнія пенсіянеры, прафсаюзы.

Напэўна, кожны з нас бачыў сацыяльную рэкламу, дзе валанцёр прынёс пакет з прадуктамі, паставіў каля дзвярэй, націснуў на званок і сышоў? Маўляў, каб не падвяргаць старога чалавека лішняй рызыцы. Але ёсць, як той казаў, нюансы. Усе памочнікі працуюць строга па лістах дастаўкі. А гэта значыць, што з заказчыкам у любым выпадку давядзецца кантактаваць. Часам, дзяліліся суразмоўцы, да камічнага даходзіла. Людзі тэлефанавалі і на поўным сур'ёзе пыталіся: а прадукты таксама за кошт дзяржавы? Маўляў, мяркуючы па рэкламе, за тавар не трэба плаціць.

— Насамрэч бясплатная толькі дастаўка, — удакладняе **загадчык аддзялення Магілёўскага раённага Цэнтра сацыяльнага абслугоўвання насельніцтва Вольга ЕРМАКОВА**. — Спачатку мы складаем спіс, бяром у заяўніка грошы і ідзём у краму. Потым перадаём яму прадукты і рэшту. А кліент распісваецца ў лісце, што заяўка выкананая.

Перыядычна нестандартныя званкі ўсё ж здараюцца. Вольга Ермакова расказвае, што людзі часам пыталі наконт дастаўкі сена або гною. Але большасць усё ж з разуменнем аднеслася да дабрачыннай акцыі. Сваім правам на бясплатную дастаўку народ у цэлым не злоўжывае.

— Мы адразу ж просім людзей, каб складалі спісы неабходнага на тыдзень, бо нашы сілы абмежаваныя, — кажа Вольга Валер'еўна. — Калі кожны дзень прывозіць па палавінцы хлеба — нас надоўга не хопіць.

І людзі слухаюць нас, лішні раз не турбуюць. Звычайна заказваюць самы просты набор прадуктаў: хлеб, малако, смятану. Бывае, што просяць купіць ежу яшчэ і чатырохногаму ўлюбёнцу або заплаціць за камуналку.

Паслуга дастаўкі асабліва папулярная ў абласным цэнтры. Напрыклад, толькі ў Ленінскім раёне ў панядзелак было зроблена 69 такіх заявак.

— Аказваем дапамогу інвалідам і пенсіянерам: жанчынам з 57 гадоў, мужчынам з 62, — удакладняе **дырэктар тэрытарыяльнага Цэнтра сацыяльнага абслугоўвання насельніцтва гэтага раёна Алена АРГУДЗЯЕВА**.

Але больш тэлефануюць тыя, каму 75-80. Ім, акрамя прадуктаў, вельмі часта патрабуюцца і лекі. Таму спецыяльна замачавалі чалавека за паліклінікамі, каб ён узгадніў спісы лекаў і забіраў іх у людзей. Рук не хапае. Вельмі дапамагаюць валанцёры Чырвонага Крыжа і БРСМ. А дабрачынныя арганізацыі, куды звычайна маламаёмныя прыходзілі на гарачыя абеды, арганізавалі дастаўку ежы на дом.

У Горацкім раёне на гарачую лінію цэнтра сацыяльнага абслугоўвання паступае некалькі званкоў штодзень. Калі іх шмат, у работу па дастаўцы ўключаюцца валанцёры Чырвонага Крыжа, БРСМ.

— У нас няма такога куточка, куды б не даходзіла дапамога, — запэўнівае **старшыня Горацкага райсавета дэпутатаў Аксана АГАРОДНІКАВА**. — Часам мы самі тэлефануем сваім пад апекай і пытаемся, як справы, ці ўсёго ім хапае. Трымаем сувязь і са старастамі вёсак.

У Асіповіцкім раёне за два тыдні дабрачыннай акцыі паслугамі па дастаўцы тавараў скарысталіся 123 жыхары.

— На першым этапе вельмі добра спрацавалі нашы дэпутаты, — адзначае **старшыня Асіповіцкага райсавета дэпутатаў Сяргей СУВЕЕЎ**. — На гарачыя лініі пры сельвыканках паступалі заяўкі, і дэпутаты асабіста бралі ўдзел у дастаўцы пажылым грамадзянам і інвалідам прадуктаў. Цяпер такая неабходнасць адпала, таму мы ў асноўным размяркоўваем і пераадрасуем звароты грамадзян па прызначэнні:

ЁСЦЬ ТАКАЯ СЛУЖБА



Сацработнік Ірына КУЗЬМІНА завітала да пенсіянеркі Галіны Мікалаеўны з аграгарадка Раманавічы.

ФАПам, аўтакрамам, валанцёрам з іншых арганізацый. Дарэчы, у нас ёсць прадпрымальнік, які актыўна ўключыўся ў гэтую работу і таксама дастаўляе тавары на дом тым, хто мае ў іх патрэбу.

Каронавірус унёс свае карэктывы і ў работу прадпрыемстваў спажывецкай кааперацыі.

— На маршрутах нашых аўтакрам стала больш прыпынкаў «па патрабаванні», — сказала **начальнік гандлёвага ўчастка Чэрыкаўскай райспажыўкааперацыі Таццяна ДРАЗДОВА**. — Сёння правам на бясплатную дастаўку можа скарыстацца не толькі інвалід, якога мы абавязкова наведвалі і раней, але і кожны пажылы чалавек, які дрэнны сабе адчувае. Апошнім часам жыхары сталі заказваць яшчэ і сродкі дэзінфекцыі.

З-за павелічэння нагрузкі на аўтакрамы бывае, што яны крыху выбіваюцца з графіка. Але сялячане да гэтага ставяцца з паразуменнем. Як і да патрабаванняў трымаць у чарзе адлегласць паўтара метра адно ад аднаго. Нікога ўжо не бянтэжаць маска на твары прадаўца і гумавыя пальчаткі на руках. Сёння без такой экіпіроўкі ніводны экіпаж — кіроўца і прадавец — не мае права выязджаць на маршрут. З гэтым цяпер вельмі строга.

Нэлі ЗІГУЛЯ.

ДАСТАЎКА
ЛІТАРАЛЬНА ДА ДЗВЯРЭЙ

ШТОДЗЁННЫ КЛОПАТ

Ніякай панікі сярод састарэлых, якія жывуць у глыбінцы, з-за распаўсюджвання COVID-19 няма. У Прыдзвінні, як і ва ўсіх тэрытарыяльных цэнтрах сацыяльнага абслугоўвання краіны, гатовы аказаць дапамогу адзінокім састарэлым і інвалідам з дастаўкай дадому прадуктаў і лекаў.

Дырэктар дзяржаўнай установы «Тэрытарыяльны цэнтр сацыяльнага абслугоўвання насельніцтва Віцебскага раёна» Кацярына ЛАЗОЎСКАЯ адзначае, што на гарачую лінію цэнтра апошнім часам звярнуліся тры чалавекі. Акрамя таго, 55 грамадзян проста патэлефанавалі ў аддзяленні ўстановы — ім прывезлі прадукты і лекі.

А члены БРСМ задаволілі заяўку аднаго з дваццаці двух ветэранаў Вялікай Айчыннай, што жывуць у раёне. Міхаіл Уладзіміравіч Ратомскі з пасёлка Копці папрасіў прывезці мех зерня, каб карміць курэй. 94-гадовы ветэран вайны актыўна займа-

ецца прысядзібнай гаспадаркай, у яго пяць сотак зямлі. На здароўе асабліва не скардзіцца. Яму дапамагае весці хатнія справы сацработнік Аляксандра Шыянава.

Адна з кліентак дзяржаўнай службы сацыяльнай дапамогі Марыя Герасімаўна Міхальчанка жыве ў вёсцы Дымаўшчына. У жніўні ёй споўніцца 96 гадоў. Пенсіянерка — былы медык. Яе даглядае сацыяльны работнік Раіса Бучко.



Дом у Марыі Герасімаўны МІХАЛЬЧАНКА.

Бабуля любіць паразмаўляць з наведвальнікамі. Нам, у прыватнасці, расказала, што да вайны паспела скончыць два з трох курсаў фельчарска-акушэрскай школы. Таксама шчыра падзялілася сакрэтамі даўгалецця. Дарэчы, памяць у яе цудоўная, толькі чуе дрэнна і стала не вельмі добра бачыць. Амаль не ўжывае лекі. Сакрэт даўгалецця, на погляд Марыі Герасімаўны, у фізічных нагрузках, але толькі каб

не вельмі напружвацца. Дровы, каб у печ закінуць, і цяпер са двара можа прынесці. Здароўе, кажа, і ў правільным харчаванні: і дыеты перыядычна на карысць. Наконт алкаголю жанчына сказала, што «ніколі многа не піла».

На развітанне бабуля запрасіла на свой векавы юбілей. (Дарэчы, пяць грамадзян, якія жывуць у Віцебскім раёне, ужо дасягнулі стагадовага ўзросту.)

Старшыня Лятчанскага сельскага Савета Алена Пузырэўская расказала, што прыкладна траціна з 1,3 тысячы жыхароў тэрыторыі старэйшыя за працаздольны ўзрост. Канешне, мясцовая ўлада ў курсе, хто і якія патрэбы мае ў дапамозе, доглядзе, клопце. Аўтакрамы даязджаюць да аграджай людзей, якім цяжка далёка хадзіць. Такім чынам, дастаўка прадуктаў ажыццяўляецца літаральна да дзвярэй.

Аляксандр ПУКШАНСКІ.